

کلماتِ فقہاء کے اطلاقات

کتب فقہیہ کی روشنی میں

تحریر

محمد امجد رضا مجاہدی
متعلم جامعہ امام اعظم ابو حنیفہ

جماعت رضائے مصطفیٰ، بھدرک، اڈیشہ

فہرست

2	فہرست
4	ہدیہ تشکر و پیش لفظ
5	حمد و صلوٰۃ
5	اطلاق کا معنی
6	اطلاق کے مترادفات
7	اصطلاحی معنی
7	اطلاق کا حکم
9	بحث اول: مخصوص فقہی اصطلاحات کے اطلاقات
13	کراہت کا اطلاق
14	نفل کا اطلاق سنت پر
14	مستحب و مندوب کا اطلاق سنت غیر مؤکدہ پر
15	مکروہ تحریمی پر حرام کا اطلاق
15	مکروہ تحریمی: جیسے اذانِ جمعہ کے وقت تجارت
17	بحث دوم: فقہاء کے دیگر مستعمل الفاظ کے اطلاقات
17	اول: بیجوز کا اطلاق
18	دوم: لفظ ”ینبغی“ کا اطلاق
20	سوم: قیل کا اطلاق

- 21 چہارم: لا بائس کا اطلاق
- 22 پنجم: فاسد کا اطلاق باطل پر اور باطل کا اطلاق فاسد پر
- 23 ششم: کفر و شرک کا اطلاق
- 24 ہفتم: غیر اللہ پر عز و جل کا اطلاق
- 24 ہشتم: اسمائے الہیہ کا اطلاق
- 25 نہم: اللہ کے لیے لفظ ”مکر“ کا اطلاق
- 25 دہم: نبی کے لیے عالم الغیب کا اطلاق
- 27 یازدہم: غیر انبیاء پر علیہ السلام کا اطلاق
- 27 دوازدہم: قرآن پر لفظ مخلوق کا اطلاق
- 28 سیزدہم: عفو و درگزر پر خلف و عید کا اطلاق
- 28 چہار دہم: مدینہ پر لفظ یشرب کا اطلاق
- 29 پانزدہم: حضور صلی اللہ علیہ وسلم کے لیے لفظ کملی کا اطلاق
- 29 شانزدہم: لفظ معصیت کا اطلاق
- 30 ہفدہم: اللہ تعالیٰ جل جلالہ کے لیے حاضر و ناظر کا اطلاق
- 30 ہجدهم: لفظ بدنہ کا اطلاق
- 31 نوزدہم: حضور کی ذات پر صاحب کا اطلاق
- 31 بحث سوم: اطلاق میں کوتاہی کے نتائج
- 32 کیا اطلاق کے حرام ہونے کی صورت ہے؟ کیا کوئی صورت ہے کہ اطلاق کفر بھی ہو جائے؟ کیا اطلاق پر کفر کا حکم آسکتا ہے؟ ...

ہدیہ تشکر و پیش لفظ

اللہ تعالیٰ جل مجدہ کا کروڑوں کروڑ شکر ہے کہ اس نے مجھ جیسے حقیر و فقیر انجان و نادان کو کتابوں کی کچھ سوچ بوجھ عطا کی قلم پکڑنا سکھایا، اور چند منتشر عبارتوں کو نقل کر کے تحریر و ترتیب کی ہمت بخشی، اور صلاہ و سلام ہو حضور احمد مجتبیٰ محمد مصطفیٰ صلی اللہ تعالیٰ علیہ وسلم پر جو عالم ماکان و مایکون ہیں، جو قاسم رزق رحمن و منان ہیں، جن کے طفیل یہ سارا زمین و آسمان ہے، اسی کے ساتھ ان کے تمام آل و اصحاب پر درود و سلام ہو اور امت کے مشائخ و بزرگان دین پھر ان کے متوسلین و محبوبین پر اللہ تعالیٰ ابر رحمت کی خوب خوب بارش کرے۔

تخصّص سال دوم کے سالانہ امتحان آنے والا تھا، استاذ محترم نے حکم دیا کہ ہر ہر فرد کو مقالہ جمع کرنا ہے، موضوع اختیاری ہے بس فقہ سے ہونا چاہئے، ابتدا میں کونسا موضوع لیا جائے اس پر تذبذب کی حالت رہی پھر خیال ہوا کہ کوئی مشکل بحث لیکر کوشش کرنی چاہئے، وہ مقالہ ہی کیا جس میں محنت نہ کرنی پڑے، یہ الگ بات ہے کہ موضوع لینے کے بعد احساس ہوا کہ سخت ہو گیا، خیر! بعد میں اللہ نے توفیق دی تو اس پر سیر حاصل بحث ہوگی، ان شاء اللہ تعالیٰ، فی الحال مسودہ کی حیثیت سے علما کی خدمت میں تصحیح کے لیے حاضر ہے۔

حقیر

محمد امجد مجاہدی

حمد و صلوٰۃ

الحمد لله الذي جعل اللسان للتعبير والبيان والصلوة والسلام على سيد الانس والجان الذي يعلم ما يكون وما كان وعلى جميع الانبياء والمرسلين الذين هداهم الى صراط الجنان وعلى آله واصحابه الذين فازوا بالايان والايقان، واغفر لنا ذنوبنا بجاههم يا حنان يا منان. آمين

عام طور پر مقالہ کی ابتدا لغوی و اصطلاحی معنی سے ہوتی ہے تو اسی نہج کو برقرار رکھتے ہوئے بندہ عرض کرتا ہے کہ ہر زبان میں اکثر ایسا ہی ہوتا ہے کہ ایک لفظ کے کئی معانی ہوتے ہیں کئی مفہوم پر اسی لفظ کو استعمال کر لیا جاتا ہے، وہی حال عربی اردو کا بھی ہے چوں کہ مقالہ کا موضوع کلمات فقہیہ کے اطلاقات ہیں تو مناسب ہے کہ پہلے اطلاق کا معنی ہی جان لیا جائے۔

اطلاق کا معنی

اولاً تو اطلاق کا ایک معنی نہیں ہے کئی ایک معانی ہیں، لیکن فی الحال صرف ان معانی کو نقل کیا جائے گا جن کا تعلق مضمون سے ہے کہ گفتگو مضموع سے نہ ہٹے، اردو زبان کی مشہور و معروف ریختہ ڈکشنری میں ہے:

پہلا معنی: کسی قسم کی شرط یا قید نہ لگانا، جیسے کہ بولتے ہیں یہ حکم مطلق ہے یہ مقید ہے، یوں ہی اہل صرف جب ماضی مطلق بولتے ہیں وہی معنی مراد ہوتا ہے کہ کسی قید سے مقید نہیں ہے، نہ قریب نہ بعید وغیرہ۔

دوسرا معنی: کسی مفہوم کی کسی شخص یا شے پر چسپیدگی، کسی چیز کا ایک دوسری چیز پر منطبق کیا جانا، یہی وہ معنی ہے جس کی طرف بالفعل تحریر کی توجہ رہے گی، کہ کون سا لفظ کس معنی پر منطبق ہوتا ہے؟ کون سی کلی کس فرد پر صادق آسکتی ہے؟ وغیرہ

تیسرا معنی: طلاق دینا: بیوی کو نکاح کے حکم سے آزاد کرنے کو طلاق کہتے ہیں کہ کہ طلاق کے حروف اصلیہ کو باب افعال لے جائیں تو باب ہی متعدی کا معنی دی گا۔ یہ رہے وہ چند معانی جن سے طلاق کے اطلاق کو بھی معلوم کیا جاسکتا ہے۔ ویسے اس کا مادہ ط ق ل ہے اسی سے آتا ہے اطلاق ہونا، اطلاق کرنا، اطلاق کرنے کا معنی انگریزی میں کیا ہے اسی ریختہ کے حوالے سے آپ بھی ملاحظہ کریں:

apply or use (a word or phrase in a certain sense or theoretical knowledge to practical problem)

مطلب یہ کہ کسی لفظ یا عبارت کو کسی خاص معنی میں برتنا، یا نظری علم کو عملی مسئلے پر نافذ کرنا / استعمال کرنا۔

اطلاق کے مترادفات

اطلاق کا معنی دینے کے لیے دیگر تعبیرات دوسرے الفاظ یہ ہیں: انطباق ہونا، منطبق ہونا، صادق آنا، بولا جانا، کہا جانا، تعبیر کرنا، محمول کرنا، حمل کرنا۔ گھرائی میں جائیں تو محسوس ہو گا کہ متابعت میں کچھ مفارقت بھی ہے تو معلوم رہے کہ بعض اہل لغت¹ وجود مترادف کے قائل نہیں ہیں کہ ہر ہر لفظ کے معانی کی تحلیل کرتے وقت لغوی کو ان معانی کے درمیان اختلاف اصلی نظر آتا ہے۔

¹ یہ قول حنبلی ایسا گو گیوس معروف بحنبلی منطق از: وحید الزماں علامہ عاشق الرحمن علیہ الرحمۃ سے ماخوذ ہے، ذکر کردہ اکثر مترادفات مختلف لغات سے منقول ہیں۔

اصطلاحی معنی

ہر اصطلاحی معنی کی تقریباً یہ خاصیت ہوتی ہے کہ اس میں لغوی معنی کی ضرور رعایت ہوتی ہے اس طرح یہاں بھی ہے، میں یہ عرض کر دوں کہ اس کا اصطلاحی معنی مجھے کہیں دستیاب نہیں ہوا، اب تک جو معلوم ہے اس کی روشنی میں بطور اصطلاح یہ کہا جاسکتا ہے: "کسی قاعدے، صفت یا لفظ کو اس کے متعلقہ مقام یا فرد پر چسپاں کرنا۔" واللہ تعالیٰ اعلم

اطلاق کا حکم

حکم سے مراد احکام تکلیفیہ کے گیارہ قسموں میں سے کون سا حکم اطلاق پر آتا ہے وہ بیان کرنا ہے کہ کب اطلاق جائز ہوتا ہے اور کب ناجائز ہوتا ہے۔ جانب فعل اطلاق کے ضروری ہونے پر کوئی خاص حکم راقم کو معلوم نہیں ہے ہاں جانب ترک کچھ معلومات پیش کرنے کی کوشش ہوگی کہ کیا اطلاق کبھی گناہ بھی ہوتا ہے؟ چند دلیل مع تمثیل ذیل میں ملاحظہ کریں:

جائز کی مثال:

حضور مجاہد ملت علامہ حبیب الرحمن اڈیشوی علیہ الرحمۃ والرضوان اپنی کتاب "خیر الزاد والتزود فی کراہۃ الجماعۃ فی صلوة التہجد" میں اطلاق پر گفتگو کرتے ہوئے فرماتے ہیں:

"إطلاق الخاص علی العام" جائز ہے، کتاب میں بحث یہ چل رہی تھی کہ قیام رمضان کا اطلاق فقہاء و محدثین صلوة تراویح پر فرماتے ہیں، پھر مصنف نے کئی ایک دلیل سے ثابت کیا کہ جن صاحب نے تہجد مراد لیا ہے وہ قطعاً غلط ہے۔ (بنام جماعت تہجد کی کراہت، ص ۲۷)

ناجائز کی مثال:

حضور صدر الشریعہ بدر الطریقہ علامہ امجد علی اعظمی علیہ الرحمۃ والرضوان فرماتے ہیں:

مسئلہ ضروریہ: انبیائے کرام علیہم الصلوٰۃ والسلام سے جو لغزشیں واقع ہوئیں، انکا ذکر تلاوتِ قرآن و روایتِ حدیث کے سوا حرام اور سخت حرام ہے، اوروں کو اُن سرکاروں میں لب کشائی کی کیا مجال۔۔۔! مولیٰ عزوجل اُن کا مالک ہے، جس محل پر جس طرح چاہے تعبیر فرمائے، وہ اُس کے پیارے بندے ہیں، اپنے رب کے لیے جس قدر چاہیں تو اضع فرمائیں، دوسرا اُن کلمات کو سند نہیں بنا سکتا اور خود اُن کا اطلاق کرے تو مردِ دو بار گاہ ہو، پھر اُنکے یہ افعال جن کو زلت و لغزش سے تعبیر کیا جائے ہزار ہا حکم و مصالح پر مبنی، ہزار ہا فوائد و برکات کی مُثمر ہوتی ہیں، ایک لغزشِ اِبنِ آدم علیہ الصلوٰۃ والسلام کو دیکھیے، اگر وہ نہ ہوتی، جنت سے نہ اترتے، دنیا آباد نہ ہوتی، نہ کتابیں اُترتیں، نہ رسول آتے، نہ جہاد ہوتے، لاکھوں کروڑوں مَثُوبات کے دروازے بند رہتے، اُن سب کا فتح باب ایک لغزشِ آدم کا نتیجہ بارگاہِ و ثمرہ طیبہ ہے۔ بالجملہ انبیاء علیہم الصلوٰۃ والسلام کی لغزش، مَنْ و تُو کس شمار میں ہیں، صدیقین کی حَسَنات سے افضل و اعلیٰ ہے۔”

حَسَنَاتُ الْأَجْرَارِ سَيِّئَاتُ الْمُقَرَّبِينَ“۔ (بہار شریعت اول ص ۹۱)

ناجائز کی دوسری مثال:

سابقہ دلیل نقلی کی طرح یہ بھی بہار شریعت سے منقول ہے حضور صدر الشریعہ علیہ الرحمۃ فرماتے ہیں:

عرفِ شرع میں بغاوت مطلقاً مقابلہ امام برحق کو کہتے ہیں، عناداً ہو، خواہ اجتہاداً، ان حضرات پر بوجہ رجوع اس کا اطلاق نہیں ہو سکتا، گروہ امیر معاویہ رضی اللہ تعالیٰ عنہ پر حسبِ اصطلاحِ شرع اطلاقِ فتنہ باغیہ آیا ہے، مگر اب کہ باغی بمعنی مُفسِد و مُعاندِ و سرکش ہو گیا اور دُشنام سمجھا جاتا ہے، اب کسی صحابی پر اس کا اطلاق جائز نہیں۔ (بہار شریعت، حصہ اول، ص ۲۶۲) ناجائز و مکروہ تحریمی کی اور بھی مثالیں ہیں جن کو دوسری بحث میں ذکر کیا جائے گا ان شاء اللہ تعالیٰ، فی الحال ہم ابتدائی بحث کی طرف چلتے ہیں۔

بحث اول: مخصوص فقہی اصطلاحات کے اطلاقات

سب سے پہلے تو آپ فقہاء کے مخصوص اصطلاحات - جن سے میری مراد احکام تکلیفیہ ہیں - کی تعریفات معتبر کتاب² سے ملاحظہ کریں، پھر اس کے بعد کچھ خامہ فرسائی کی کوشش ہوگی، حضور صدر الشریعہ بدر الطریقہ علامہ امجد علی اعظمی علیہ الرحمۃ والرضوان اپنی مشہور زمانہ کتاب بہار شریعت میں فرماتے ہیں:

فرض اعتقادی: جو دلیل قطعی سے ثابت ہو (یعنی ایسی دلیل سے جس میں کوئی شبہ نہ ہو) اس کا انکار کرنے والا آئمہ حنفیہ کے نزدیک مطلقاً کافر ہے اور اگر اسکی فرضیت دین اسلام کا عام خاص پر روشن واضح مسئلہ ہو جب تو اس کے منکر کے کفر پر اجماع قطعی ہے ایسا کہ جو اس منکر کے کفر میں شک کرے خود کافر ہے اور بہر حال جو کسی فرض اعتقادی کو بلا عذر صحیح شرعی قُضد ایک بار بھی چھوڑے فاسق و مرتکب کبیرہ و مستحق عذاب نار ہے جیسے نماز، رکوع، سجود۔

فرض عملی: وہ جس کا ثبوت تو ایسا قطعی نہ ہو مگر نظر مجتہد میں بحکم دلائل شرعیہ جزم ہے کہ بے اس کے کیے آدمی بری الذمہ نہ ہو گا یہاں تک کہ اگر وہ کسی عبادت کے اندر فرض ہے تو وہ عبادت بے اس کے باطل و کالعدم ہوگی۔

اس کا بے وجہ انکار فسق و گمراہی ہے، ہاں اگر کوئی شخص کہ دلائل شرعیہ میں نظر کا اہل ہے دلیل شرعی سے اس کا انکار کرے تو کر سکتا ہے۔ جیسے آئمہ مجتہدین کے اختلافات کہ ایک امام کسی چیز کو فرض کہتے ہیں اور دوسرے نہیں مثلاً حنفیہ کے نزدیک چوتھائی سر کا مسح وضو میں فرض ہے اور شافعیہ کے نزدیک ایک بال کا اور مالکیہ کے نزدیک پورے سر کا، حنفیہ کے نزدیک وضو میں بسم اللہ کہنا اور نیت سنت ہے اور حنبلیہ و شافعیہ کے نزدیک فرض اور ان کے

² میں یہ عرض کر دوں کہ تعریف میں اپنی جانب سے کچھ بولنا مناسب نہیں ہوتا ہے اس لئے نقل پر اکتفا کیا گیا ہے۔

سوا اور بہت سی مثالیں ہیں۔ اس فرضِ عملی میں ہر شخص اُسی کی پیروی کرے جس کا مقلد ہے اپنے امام کے خلاف بلا ضرورتِ شرعی دوسرے کی پیروی جائز نہیں۔

واجبِ اعتقادی: وہ کہ دلیلِ ظنی سے اس کی ضرورت ثابت ہو۔ فرضِ عملی و واجبِ عملی اسی کی دو قسمیں ہیں اور وہ انہیں دو میں منحصر۔

واجبِ عملی: وہ واجبِ اعتقادی کہ بے اس کے کیے بھی بری الذمہ ہونے کا احتمال ہو مگر غالب ظن اس کی ضرورت پر ہے اور اگر کسی عبادت میں اس کا بجالانا درکار ہو تو عبادت بے اس کے ناقص رہے مگر ادا ہو جائے۔ مجتہد دلیل شرعی سے واجب کا انکار کر سکتا ہے اور کسی واجب کا ایک بار بھی قضا چھوڑنا گناہِ صغیرہ ہے اور چند بار ترک کرنا کبیرہ۔ سنتِ مؤکدہ: وہ جس کو حضور اقدس صلی اللہ تعالیٰ علیہ وسلم نے ہمیشہ کیا ہو، البتہ بیانِ جواز کے واسطے کبھی ترک بھی فرمایا ہو یا وہ کہ اس کے کرنے کی تاکید فرمائی ہو مگر جانبِ ترک بالکل مسدود نہ فرمادی ہو، اس کا ترک اساءت اور کرنا ثواب اور نادرِ ترک پر عتاب اور اس کی عادت پر استحقاقِ عذاب۔

سنتِ غیرِ مؤکدہ: وہ کہ نظرِ شرع میں ایسی مطلوب ہو کہ اس کے ترک کو ناپسند رکھے مگر نہ اس حد تک کہ اس پر وعیدِ عذاب فرمائے عام ازیں کہ حضور سید عالم صلی اللہ تعالیٰ علیہ وسلم نے اس پر مداومت فرمائی یا نہیں، اس کا کرنا ثواب اور نہ کرنا اگرچہ عادت ہو موجبِ عتاب نہیں۔

مستحب: وہ کہ نظرِ شرع میں پسند ہو مگر ترک پر کچھ ناپسندی نہ ہو، خواہ خود حضور اقدس صلی اللہ تعالیٰ علیہ وسلم نے اسے کیا یا اس کی ترغیب دی یا علمائے کرام نے پسند فرمایا اگرچہ احادیث میں اس کا ذکر نہ آیا۔ اس کا کرنا ثواب اور نہ کرنے پر مطلقاً کچھ نہیں۔

مباح: وہ جس کا کرنا اور نہ کرنا یکساں ہو۔

حرام قطعی: یہ فرض کا مقابل ہے، اس کا ایک بار بھی قصد اگر ناگناہِ کبیرہ و فسق ہے اور بچنا فرض و ثواب۔

مکروہ تحریمی: یہ واجب کا مقابل ہے اس کے کرنے سے عبادت ناقص ہو جاتی ہے اور کرنے والا گنہگار ہوتا ہے اگرچہ اس کا گناہ حرام سے کم ہے اور چند بار اس کا ارتکاب کبیرہ ہے۔

إساءت: جس کا کرنا برا ہو اور نادرا کر کے والا مستحق عتاب اور التزامِ فعل پر استحقاقِ عذاب۔ یہ سنتِ موکدہ کے مقابل ہے۔

مکروہ تنزیہی: جس کا کرنا شرع کو پسند نہیں مگر نہ اس حد تک کہ اس پر وعیدِ عذاب فرمائے۔ یہ سنتِ غیر موکدہ کے مقابل ہے۔

خلافِ اولیٰ: وہ کہ نہ کرنا بہتر تھا، کیا تو کچھ مضائقہ و عتاب نہیں، یہ مستحب کا مقابل ہے۔ ان کے بیان میں عبارتیں مختلف ملیں گی مگر یہی عطرِ تحقیق ہے۔

یہاں تک کل ملا کر گیارہ اصطلاحات ہیں جن کو تقابل میں ترتیب دیں تو اس طرح ہوں گے:

فرض: اعتقادی خواہ عملی	حرام
واجب: اعتقادی خواہ عملی	مکروہ تحریمی
سنت موکدہ	إساءت
سنت غیر موکدہ	مکروہ تنزیہی
مستحب	خلاف اولیٰ
مباح	

حقیقت میں ان کلمات و اصطلاحات کا اصل ماخذ فتاویٰ رضویہ ہے، اعلیٰ حضرت رحمۃ اللہ علیہ ان تمام قسموں کو ذکر کرنے کی بعد فرماتے ہیں: "پانچ جانب فعل متنازلا فرض، واجب، سنت موکدہ، غیر موکدہ، مستحب اور پانچ جانب ترک متصاعد اخلاف اولیٰ، مکروہ تنزیہی، اسات، مکروہ تحریمی، حرام ان میں میزان مقابلہ اپنے کمال اعتدال پر ہے کہ ہر ایک اپنی نظیر کے مقابل ہے اور سب کی بیچ گیارہواں مباح خالص۔"

(فتاویٰ رضویہ قدیم جلد: ۱، صفحہ: ۶۷۶، جدید ج ۲، ص ۹۰۹)

یہاں آکر تعریفات و اصطلاحات کا سلسلہ ختم ہوا، اور ان کلمات کے حوالے سے اب تک بندہ کو جو معلوم ہے وہ یہی کہ جانب فعل میں کبھی ادنیٰ پر اعلیٰ کا اطلاق کر دیا جاتا ہے، یوں ہی کبھی اعلیٰ پر ادنیٰ کا اطلاق کر دیا جاتا ہے، بلفظ دیگر کبھی اعلیٰ کو ادنیٰ سے تعبیر کر دیا جاتا ہے کبھی ادنیٰ کو اعلیٰ سے تعبیر کر دیا جاتا ہے، یہی حال جانب ترک کا بھی ہے، اس کو قدرے مضبوط کرنے کے لیے میں کچھ حوالہ جات نقل کرنے پر اکتفا کروں تاکہ بات بے دلیل نہ رہے اگرچہ دلیل نقلی ہی صحیح۔

معارف الاحکام میں ہے:

علمائے احناف کے ہاں بھی فرض کا اطلاق واجب پر اور واجب کا اطلاق فرض پر موجود ہے۔

مثلاً: کہا جاتا ہے "الوتر فرض" حالانکہ وتر واجب ہے اور کہا جاتا ہے "تعديل الاركان فرض" حالانکہ یہ احناف کے

یہاں واجب ہے اور اسی طرح "الصلوة واجبة"، "الزكاة واجبة" کہا جاتا ہے۔ (۱۰۷، مطبوعہ اسلامک پبلشر)

تائید:

ہدایہ اولین میں شیخ الاسلام برہان الدین مرغینانی رحمۃ اللہ علیہ فرماتے ہیں:

"الزكاة واجبة" جس کا لفظی ترجمہ ہے زکات واجب ہے حالانکہ کہ زکات فرض ہے۔

فتح القدیر میں محقق علی الاطلاق رحمۃ اللہ علیہ فرماتے ہیں:

والمراد بالواجب الفرض لقطعۃ الدلیل اما مجاز فی العرف بعلاقہ المشترك من لزوم استحقاق العقاب بترکہ عدل عن الحقیقۃ وهو الفرض الیہ بسبب ان بعض مقادیرہا وکیفیتہا ثبتت باخبار الاحاد. (جلد: ۲، صفحہ: ۱۳۱، مطبوعہ کوئٹہ)

کراہت کا اطلاق

متقدمین اس کو حرام کی معنی میں لیا کرتے تھے، اب متاخرین یہاں مطلق ہو تو اس سے تحریمی مراد لیا جاتا ہے جبکہ کوئی صارف نہ ہو، ورنہ تو پھر جیسی دلیل ویسا حکم جیسی صراحت ویسا حکم، تنزیہی پر نص ہو تو مکروہ تنزیہی مانیں گے، تحریمی پر نص اور دلیل ہو تو تحریمی کہیں گے، تو یہاں کئی صورتیں ہو گئی اولاً مکروہ یا تو مطلق ہو گا یا مقید ہو گا، مقید ہو تو مقید جیسا حکم، مطلق ہو نظر کریں گے کہ اس کے تحریمی یا تنزیہی ہونے پر خارج میں کوئی دلیل ہے یا نہیں، اگر دلیل ہے تو جیسی دلیل ویسا حکم، اگر خارج میں کوئی قید دستیاب نہ ہو تو تحریمی پر محمول کریں گے، واللہ تعالیٰ اعلم۔

اب جزئیات ملاحظہ ہوں:

اعلیٰ حضرت رحمۃ اللہ علیہ نہر سے نقل فرماتے ہیں:

اذ اطلاق الکراہۃ مصروف الی التحریم فما فی المنتقی موافق لما فی السراج:

اس لئے کہ کراہت مطلق بولی جائے تو تحریمی کی جانب پھیری جاتی ہے تو منتقی کا کلام سراج کے مطابق ہے۔³

(فتاویٰ رضویہ، ج ۱، ص ۸۷۹)

فقہ اسلامی میں مفتی عبدالاول جو نیوری رحمۃ اللہ علیہ فرماتے ہیں: فقہا جب کراہت مطلق بلا قید بولیں تو اس کراہت سے کراہت تحریمیہ مراد ہوتی ہے مگر اس صورت میں کہ جب کراہت تنزیہی پر کوئی نص یا دلیل موجود ہو۔⁴

³ اس کے حاشیہ میں قدرے تفصیل ہے وہیں ملاحظہ کر لیا جائے۔

⁴ معارف الاحکام کے صفحہ ۲۴۶ پر اس کی قدرے تفصیل ہے۔

نفل کا اطلاق سنت پر

سنت پر لفظ نفل کا اطلاق عام ہے، بہار شریعت میں ہے:

نفل عام ہے کہ سنت پر بھی اس کا اطلاق آیا ہے اور اس کے غیر کو بھی نفل کہتے ہیں۔ یہی وجہ ہے کہ فقہائے کرام باب النوافل میں سنن کا بھی ذکر کرتے ہیں کہ نفل ان کو بھی شامل ہے۔ (بہار شریعت، ج: ۱، ص: ۶۶۸)

مستحب و مندوب کا اطلاق سنت غیر مؤكدہ پر

حضور صدر الشریعہ علامہ امجد علی اعظمی علیہ الرحمۃ والرضوان فرماتے ہیں:

دوسری قسم غیر مؤكدہ ہے جس کو سنن الزوائد بھی کہتے ہیں۔ اس پر شریعت میں تاکید نہیں آئی، کبھی اس کو مستحب اور مندوب بھی کہتے ہیں۔ (بہار شریعت، ج: ۱، ص: ۶۶۸)

مستحب پر سنت کا اطلاق ہو سکتا ہے یا نہیں یوں ہی سنت پر مستحب کا اطلاق کیسا ہے؟ اس کی دلیل بہار شریعت سے پیش کی گئی تھی اب اعلیٰ حضرت رحمۃ اللہ علیہ کی فتاویٰ رضویہ سے ملاحظہ کریں محقق علی الاطلاق مجدد اعظم فرماتے ہیں: "تیرے لئے یہ جائز ہے کہ تُو کہے کہ بعض سنت کا اطلاق مستحب اور مستحب کا سنت پر ہوتا رہتا ہے جیسا کہ فقہاء نے اس کی اور تصریح کی ہے"۔ (جلد: ۵، ص: ۶۰۴)

مکروہ تحریمی پر حرام کا اطلاق

جیسا کہ پہلے بتایا جا چکا ہے کہ ادنیٰ پر اعلیٰ کا اطلاق ہو جاتا ہے ادنیٰ کو اعلیٰ سے تعبیر کر دیا جاتا ہے اس کے کیے بطور نظیر اس کو پیش کیا جاسکتا ہے کہ حرام کا اطلاق مکروہ تحریمی پر فقہائے کرام نے فرمایا ہے، مکروہ تحریمی کی مثال دیتے ہوئے اعلیٰ حضرت رحمۃ اللہ علیہ فرماتے ہیں:

مکروہ تحریمی: جیسے اذان جمعہ کے وقت تجارت

فی الدر المختار کرہ تحریمًا مع صحة البیع عند الاذان الاول - قلت وعبر فی الهدایة بالحرمة واعترضه الاتقانی بان البیع جائز لکنہ یکرہ کما صرح بہ فی شرح الطحاوی لان المنع لغيره لا یعدم المشروعية و اشار فی الدر الی جوابہ بقولہ افاد فی البحر صحة اطلاق الحرمة علی المکرہ تحریمًا اھ وانا اقول: الصحة اذا لم تناف المنع لغيره لم تناف الحرمة ایضا کذلک فان المنع ولو لغيره لیشمل المنع ظنا فیکرہ وقطعا فیحرم ولا شک ان النہی لھنا قطعی فلادری ما اھوجھم الی تأویل الحرمة بالکراہة۔ در مختار میں ہے جمعہ کی پہلی اذان کے وقت بیع اگرچہ صحیح ہے لیکن مکروہ تحریمہ ہے، میں کہتا ہوں اس کراہت کو ہدایہ میں حرمت سے تعبیر کیا ہے اور اس پر اتقانی نے اعتراض کیا کہ بیع صحیح لیکن مکروہ ہے جیسا کہ شرح طحاوی میں یہ تصریح ہے، اس لئے کہ منع لغيره مشروعیت کو ختم نہیں کرتی اور در مختار میں اس اعتراض کے جواب کی طرف اشارہ کیا ہے کہ بحر الرائق نے افادہ کیا ہے کہ مکروہ تحریمہ پر حرمت کا اطلاق صحیح ہے اھ، اقول: (میں کہتا ہوں کہ) جس طرح صحت منع لغيره کے منافی نہیں اسی طرح وہ حرمت کے منافی بھی نہیں ہے کیونکہ منع اگرچہ لغيره ہو وہ منع ظنی اور قطعی دونوں کو شامل ہے منع ظنی ہو تو مکروہ ہے اگر قطعی ہو

تو حرام ہے اور بیشک یہاں نہی قطعی ہے تو مجھے معلوم نہیں کہ حرمت کو کراہت سے ان کو تاویل کی کیا حاجت ہوئی۔
(جلد ۲۳، صفحہ ۶۰۵)

مکروہ تحریمی پر حرام کے اطلاق پر دوسری مثال:

شرعی کونسل آف انڈیا بریلی شریف سے پندرہویں فقہی سیمینار میں ایک سوال ہوا کہ نمازی کے آگے سے گزرنا کیسا ہے حرام ہے یا مکروہ تحریمی ہے یا تنزیہی ہے؟

اس کے جواب میں تمام مندوبین نے یہ صراحت کی کہ: "باتفاق رائے طے ہوا کہ مسجد صغیر میں نمازی کے آگے سے دیوار قبلہ تک بلا سترہ گز ناسخت ناجائز و گناہ ہے اور مکروہ تحریمی ہے، فقہاء نے اسی کو بطور تغلیظ حرام سے تعبیر فرمایا ہے۔"

یہ توجہ کا مقام ہے کہ فقہائے کرام نے بطور تغلیظ بطور شدت کے یہ حکم دیا ہے جیسا کہ حدیث میں فرمایا گیا کہ "من ترک الصلاة متعمدا فقد کفر" جس نے قصداً نماز ترک کی چھوڑ دیا گویا کہ اس نے کفر کیا وہ اسلام سے خارج ہو گیا، محدثین اور فقہائے کرام اس حدیث پر فرماتے ہیں کہ یہ حکم بطور تغلیظ ہے یہ حکم بطور ترہیب ہے، بلکہ فقہاء کرام نے اس طرح کے موقع پر ادنیٰ کو اعلیٰ سے تعبیر کرنے کی اجازت دی ہے، علامہ ابن حجر عسقلانی رحمۃ اللہ علیہ اپنی کتاب اعلام میں فرماتے ہیں:

"في المجموع والروضة وأصلها: للمفتي أن يشدد في الجواب بلفظ متأول عنده زجراً و تهديداً في مواضع الحاجة. زاد في الروضة: قلت: المراد ما ذكره الصيمري وغيره قالوا: إذا رأى المفتي المصلحة أن يقول للعامة ما فيه تغليظ وهو لا يعتقد ظاهره وله فيه تأويل جاز زجراً، كما روى عن ابن عباس رضي الله تعالى عنهما أنه سئل عن توبة القاتل؟ فقال: لا توبة له. وسأله

آخر فقال : له توبة ، ثم قال : أما الاول فرأيت عليه إرادة القتل فمنعته ، وأما الثاني فجاء مسكيناً قد قتل فلم أقنطه . " (ص 68 الاعلام بقواطع الاسلام)

وكذا في روضة الطالبين : لِلْمُفْتِي أَنْ يُشَدِّدَ فِي الْجَوَابِ بِلَفْظِ مُتَأَوَّلٍ عِنْدَهُ زَجْرًا وَتَهْدِيدًا فِي مَوَاضِعِ الْحَاجَةِ . قُلْتُ : الْمُرَادُ مَا ذَكَرَهُ الصَّيْبَرِيُّ وَغَيْرُهُ قَالُوا : إِذَا رَأَى الْمُفْتِي الْمَصْلَحَةَ أَنْ يَقُولَ لِلْعَامِيِّ مَا فِيهِ تَغْلِيظٌ وَهُوَ لَا يَعْتَقِدُ ظَاهِرَهُ ، وَلَهُ فِيهِ تَأْوِيلٌ ، جَازَ زَجْرًا . (ج 11 ص 102 روضة الطالبين وعمدة المفتين)

بحث دوم: فقہاء کے دیگر مستعمل الفاظ کے اطلاقات

اس بحث میں دیگر مستعمل الفاظ کے اطلاقات کو ذکر کیا جائے گا جو بحث اول میں نہ آ سکے۔

اول: بیجوز کا اطلاق

بیجوز کا اطلاق کبھی یصح پر ہوتا ہے کبھی یحل پر، اکثر بیجوز کا معنی عقود میں صحیح لیا جاتا ہے اور افعال میں حلال مراد لیتے ہیں۔ صحیح اور حلال میں کیا فرق ہے اس پر کچھ تلاش کرنے کی کوشش کی گئی تو بعض اوقات یہ محسوس ہوا کہ عموم خصوص مطلق کی نسبت ہے کبھی محسوس ہوا کہ نہیں من وجہ کی نسبت ہے۔

مولانا عبد الاول جون پوری رحمۃ اللہ علیہ اس کی معنی میں فرماتے ہیں:

کبھی لفظ بیجوز کا اطلاق بمعنی یصح ہوتا ہے اور کبھی بمعنی یحل ہوتا ہے، اسی وجہ سے فقہاء مکروہ نماز پر ”جاز ذلک“ اور ”صح ذلک“ بول جایا کرتے ہیں اس سے مراد ان کی نفس صحت ہوتی ہے جو بطلان کے مقابل ہے وہاں اباحت اور عدم کراہت مراد نہیں ہوتی اسی خیال سے شراح اور محشی لوگ لفظ ”جاز“ لفظ ”صح“ کی اس

طرح کر دیا کرتے ہیں: صح ای مع الکرہۃ یا بلفظ بغیر الکرہۃ بس جواز جب مطلق بالاقید کے مذکور ہو تو کبھی اس سے غیر ممنوع بمعنی عام مراد لیا جاتا ہے کہ مباح اور مکروہ اور مندوب اور واجب سب کو شامل رہے۔ (فقہ اسلامی، ص ۹۲)^۵

دوم: لفظ ”ینبغی“ کا اطلاق

اس کے استعمال میں دو گروہ ہے ایک متاخرین کا گروہ ہے اور ایک متقدمین کا، جو متاخرین ہیں وہ اس کو مستحب کے معنی میں استعمال کرتے ہیں، برخلاف متقدمین کے وہ اس کو یجب کے معنی میں استعمال کرتے ہیں، دوسرے الفاظ میں یوں کہیں کہ اس کا اطلاق کبھی یندب پر کبھی یجب پر ہوتا ہے اگرچہ اکثر یندب مراد ہوتا ہے۔ اس کو عبد الاول جون پوری کے الفاظ میں مطالعہ کریں: لفظ ینبغی متاخرین فقہاء کے نزدیک مستحب کے محل میں ہے اور لفظ لاینبغی کا استعمال مکروہ تنزیہی کی جگہ میں مشہور ہے اگرچہ متقدمین فقہاء کے عرف میں اس کا استعمال اعم ہے اور ایسا قرآن شریف میں جا بجا ہے چند مثال ذکر کرنے بعد فرماتے ہیں:

اور مصباح المنیر کی عبارت کا خلاصہ یہ ہے کہ کبھی اس کے معنی یجب کے ہوتے ہیں اور کبھی یندب کے، جیسا موقع ہو گا ویسا استعمال کیا جائے گا، علامہ شامی نے کہا ہے کہ فقہانے لفظ ینبغی سے وجوب مراد لیا ہے باوجود اس کے کہ غیر وجوب میں اس کا استعمال غالباً ہوتا ہے۔ (فقہ اسلامی، ص ۹۲)

عربی الفاظ کے اطلاقات کا اثر اردو میں بھی ہوتا ہے کہ فقہائے کرام حکم بیان فرماتے ہوئے اس طرح کی تعبیر استعمال کرتے ہیں کہ یہ کرنا چاہیے یہ نہیں کرنا چاہیے۔ اس میں وہی صورت ہے جو ینبغی میں ہے دو چند مثال دیکھیں علم میں اضافہ کریں:

^۵ غالباً ایک حوالہ "غیر مطبوعہ فتاویٰ" نامی کتاب میں بھی ہے، بہت پہلے بندہ نے مطالعہ کیا تھا اب نہ کتاب ہے نہ پی ڈی ایف۔

مثال اول: علامہ حشمت علی لکھنوی علیہ الرحمۃ کی کتاب کبر المعبود علی اعتقاد حزب المردود کی تصدیق میں مفتی عبید الرحمن ہاسانی لکھنوی تحریر فرماتے ہیں: خدا بھلا کرے حضرت علامہ شیر پیشہ اہل سنت مظہر اعلیٰ حضرت دام ظلہم الاقدس کا کہ جناب موصوف نے ان کے اصلی خدو خاص سے روشناس کرا کے سنی مسلمانوں کی ایک بڑی تباہی اور عظیم ہلاکت سے بچا لیا بے شک ان کے اپنے بیت المال میں زکوٰۃ دینے سے شرعاً وہ دینا زکوٰۃ کا فرض ادا نہ ہو گا بلکہ یہ اعانت علی الاثم ہوگی، غرض مسلمانوں کو ان کے ظاہری رنگین جملوں اور سبز باغوں میں پڑھ کر اپنے دین و ایمان کی قربانی نہیں کرنا چاہیے۔ (ص 16، البرکات دار الکتب) یہاں آخر میں فرمایا گیا کہ "اپنے دین و ایمان کی قربانی نہیں کرنا چاہیے" سے مراد بچنا حتی الامکان ضروری ہے کہ علامہ حشمت علی لکھنوی علیہ الرحمۃ خود اس کتاب کی صفحہ 12 میں فرماتے ہیں:

سنی مسلمانوں پر شرعاً فرض ہے کہ اس تحریک کے جلسوں میں شامل ہونے سے قطعاً پرہیز کریں، جس طرح وہابیوں دیوبندیوں وغیرہ ہم مرتدوں بد مذہبوں کے جلسوں میں شرکت سے اجتناب فرض ہے۔

مثال دوم: حضور صدر الشریعہ علامہ امجد علی اعظمی علیہ الرحمۃ والرضوان فرماتے ہیں: "معاصی سے توبہ کرنی چاہئے، نماز اور دیگر امور شریعہ کی پابندی کرنی چاہیئے" (فتاویٰ امجدیہ: جلد ۴ صفحہ ۳۰۳) اسی کے صفحہ چار سو دس میں ایک سوال کا جواب دیتے ہوئے ارشاد فرماتے ہیں: "انھیں اس معصیت سے توبہ چاہئے۔"

حضور صدر الشریعہ علیہ الرحمۃ کا اس محل پر یہ فرمانا کہ توبہ چاہئے یا توبہ کرنی چاہئے سے مراد توبہ لازم قرار دینا ہے اس کی تائید مجدد اعظم کی عبارت سے ہوتی ہے کہ حضور اعلیٰ حضرت امام احمد رضا خان فاضل بریلوی علیہ الرحمۃ والرضوان فرماتے ہیں: "توبہ جس طرح کفر سے فرض ہے یوں ہی ضلالت سے یوں ہی معصیت سے۔"

(الطاری الداری لہفوات عبد الباری، صفحہ ۱۱، حسنی پریس بریلی)

مثال سوم: فتاویٰ امجدیہ میں حضور صدر الشریعہ علیہ الرحمۃ والرضوان فرماتے ہیں: "جہاں منہیات شرعیہ ناچ، رنگ، گانا، بجانا، ہوتا ہو وہاں جانا ہی نہیں چاہئے" (جلد ۴، صفحہ ۴۲)۔ یہاں جانا ہی نہیں چاہئے سے مراد بچنا ضروری ہے، اسی فتاویٰ امجدیہ میں ہے: اگر مجلس دعوت میں کوئی فبیج شی ہو مثلاً ناچ وغیرہ تو اس میں ہرگز شریک نہ ہو کہ حرام ہے۔ (جلد ۴، صفحہ ۵۸)

مثال چہارم: حضور صدر الشریعہ علامہ مفتی امجد علی اعظمی علیہ الرحمۃ والرضوان قرآن کریم کی توبہ پر فرماتے ہیں: "قرآن مجید کو زمین پر پٹکنا اس کی توبہ ہے اور یہ کفر ہے اس کو تجدید اسلام اور تجدید نکاح کرنی چاہیے"۔ (جلد ۴، صفحہ ۴۴۱)

ابھی اعلیٰ حضرت علیہ الرحمۃ والرضوان کی عبارت گزری کہ معصیت سے گناہ سے توبہ کرنا لازم و ضروری ہے اور فرض ہے توجہ گناہ سے توبہ فرض ہے تو ضلالت یعنی گمراہی سے بدرجہ اولیٰ توبہ فرض ہو گا اور جب ضلالت و گمراہی سے توبہ فرض ہے تو کفر سے - چاہے کفر فقہی ہو یا کلامی ہو اس سے - بھی توبہ ضرور بالضرور فرض ہو گا۔ ابھی حالیہ میں فتاویٰ حامدیہ کی ایک عبارت نظر نواز ہوئی تھی جو ان شاء اللہ تعالیٰ اس قول کی تائید و تصدیق کے لیے کافی ہو گی: "دونوں پر توبہ و تجدید ایمان و تجدید نکاح فرض ہے کہ کفر متفق علیہ و مختلف فیہ کا اس بارے میں ایک ہی حکم ہے"۔ (فتاویٰ حامدیہ، صفحہ ۱۱۳)

سوم: قیل کا اطلاق

لفظ قیل کی وضع صیغہ ترمیض کے لیے نہیں ہے ہاں اس کا اکثر استعمال ترمیض کے لیے ہوتا ہے جبکہ قائل نے تضعیف و ترمیض کا التزام کیا ہو جیسے کہ الملتقی الابحر کے مصنف علیہ الرحمۃ نے اس کا اہتمام و التزام کیا ہے ورنہ کبھی غیر ترمیض پر بھی اس کا اطلاق ہوتا ہے۔

مولانا عبد الاول جون پوری فرماتے ہیں:

قیل کے ساتھ بہت سے مسئلے کے حکم بیان کیے جاتے ہیں اور شرح و مثنیوں کی عادت ہے کہ اس کے نیچے یہ لکھ دیا کرتے ہیں کہ یہ اشارہ ضعف کی طرف ہے یعنی جو کہا گیا ہے یہ مضمون ضعیف قول ہے تو اس امر کی تحقیق یہ ہے کہ اگر کتاب لکھنے والے نے اس کا التزام کر لیا ہو کہ جو مرجوح نقل کیا جائے گا وہ اسی صیغہ قیل کے ساتھ لکھا جائے گا اور یہ ضعف کی طرف اشارہ کرے گا تو البتہ یہ قیل ضعف کے واسطے مسلم مانا جائے گا اور اس قیل کے مقولہ کو ضعیف ہی تصور کریں گے جیسا کہ کتاب ملتقى الابحر کے مصنف نے اس کا التزام کر لیا ہے اور کتاب مذکور کے دیباچہ میں ظاہر بھی کر دیا ہے کہ قیل اور قالو اسے میں مرجوح قول کی طرف اشارہ کرتا ہوں اور علامہ حسن بن عمار شرنبلالی رحمۃ اللہ علیہ نے کہا ہے کہ صیغہ قیل لیس کل ما دخلت علیہ یكون ضعيفا۔ یعنی یہ بات نہیں ہے کہ جس پر صیغہ قیل ہو وہ ضعیف ہی ہو۔ پس یہ جو مشہور ہے کہ قیل اور ینقال وغیرہ ہما صیغہ تمریض غیر ہیں تو اس کے یہ معنی نہیں ہیں کہ یہ صیغہ اس واسطے موضوع ہیں اور جہاں صیغہ تمریض مستعمل ہو گا وہاں ضعف ہی کی طرف اشارہ ہو گا بلکہ ایسا اس وقت خیال کیا جائے گا جب قائل اس کا التزام بھی اپنے اوپر کر لے کہ جہاں میں قیل کہوں وہاں تمریضی صیغہ ہو گا اور اس سے ضعف اور مرجوح کی طرف اشارہ سمجھنا یا سیاق و سباق اور مقام کے قرینے سے ظاہر ہو جائے کہ مقولہ قیل مرجوح و ضعیف ہے۔ (فقہ اسلامی، ص ۹۳)

لگے ہاتھوں اس حوالے سے حضور ازہری میاں علیہ الرحمۃ کی تحریر ملاحظہ کریں:

اقول: یہ کوئی کلیہ نہیں کہ جس کو قیل سے تعبیر کیا جائے وہ ضعیف ہی ہو عدم شہرت کی بنا پر قیل کہہ دیتے ہیں حالانکہ قول ضعیف نہیں ہوتا۔ (رسائل تاج الشریعہ، حصہ اول، رسالہ، دفاع کنز الایمان، ص ۳۰)

چہارم: لا باس کا اطلاق

اس کا دو اطلاق ہے ایک جو کثیر الوقوع ہے ترک اولیٰ، خلاف اولیٰ، کبھی اس کو مستحب پر بھی محمول کیا جاتا ہے مندوب کے لیے استعمال کیا جاتا ہے۔ فقہ اسلامی کے مصنف علامہ جون پوری رحمۃ اللہ تعالیٰ علیہ فرماتے ہیں:

لفظ لا بائس کا استعمال ترک اولی کے واسطے مطرد نہیں ہے بلکہ مندوب میں بھی یہ استعمال کیا جاتا ہے لفظ لا بائس دلیل اس پر ہے کہ اس کا غیر مستحب ہے یعنی مدخول علیہ لا بائس مستحب نہیں ہے اس واسطے کہ بائس کے معنی شدت ہے اور مندوب میں لفظ لا بائس کا جو استعمال ہوتا ہے تو یہ وہیں ہو گا جہاں بائس اور شدت کا توہم ہو مثلاً وضو موجود رہنے پر پھر دوبارہ وضو کرے تو یہ فعل مستحب ہے اور "وإنه نور علی نور" آیا ہے اور یہاں کہیں "الوضوء علی الوضوء لا بائس به" تو مطلب اس کا یہ ہو گا کہ یہ مستحب ہے مکروہ نہیں اگرچہ اس کا زیادہ استعمال ترک اولی کے محل پر ہوتا ہے لیکن مندوب و مستحب میں بھی کبھی استعمال کر لیا جاتا ہے اسی واسطے فقہاء کہتے ہیں "لا بائس بتکبیر التشریق عقب العید" تو یہاں اس سے استحباب مراد ہے یعنی فعل مستحب ہے اس واسطے کہ مسلمانوں کا اس پر تعارف اور تعامل ہے یعنی علماء فقہاء کا ہمیشہ سے اس پر عمل درآمد ہے تو ان کی اتباع وہ پیروی واجب ہے۔ تنویر الابصار اور در مختار بحر رائق اور رد المحتار کے مضمون کا خلاصہ یہ ہے اس کو یاد رکھنا چاہیے۔ (صفحہ: ۹۵)

پنجم: فاسد کا اطلاق باطل پر اور باطل کا اطلاق فاسد پر

اگرچہ حقیقت میں جو فاسد ہوتا ہے وہ باطل نہیں ہوتا اور جو باطل ہوتا ہے وہ فاسد بھی ہوتا ہے کہ دونوں کے درمیان عموم خصوص مطلق کی نسبت ہے ہر باطل فاسد ہے بعض فاسد باطل نہیں، یہ اپنی جگہ ہے لیکن کبھی لفظ باطل کو فاسد کی جگہ استعمال کر لیا جاتا ہے یوں ہی لفظ فاسد کو باطل کی مقام پر فائز کیا جاتا ہے۔

اس کے حوالے میں بھی فتاویٰ رضویہ کی عبارت کافی ہوگی امام عشق و محبت اعلیٰ حضرت فاضل بریلوی علیہ الرحمۃ والرضوان فرماتے ہیں:

اقول: وان كانت تعبيرات العلماء في ذلك لم ترد على نسق واحد فمنهم وهم بالفساد ومنهم من عبر بالبطالان والفساد هو المراد لانهما لفظان متعاوران يرد كل واحد منهما مشرب صاحبه

كما لا يخفى على الناظر في كلمات القوم وقال القهستاني في بيان الباطل كثيرا ما يطلق الفاسد عليه وبالعكس⁶

میں کہتا ہوں کہ اگرچہ اس میں علماء کی تعبیریں ایک طرز پر واقع نہیں ہوئیں، ان میں سے بعض نے اس کو فساد قرار دیا اور بعض نے بطلان سے تعبیر کیا جس سے مراد فساد ہی ہے کیونکہ ان دونوں لفظوں یعنی فساد و بطلان میں سے ہر ایک دوسرے کی جگہ استعمال ہوتا رہتا ہے جیسا کہ کلمات قوم کو مد نظر رکھنے والے پر مخفی نہیں اور قہستانی نے باطل کے بیان میں کہا کہ بسا اوقات اس پر فساد کا اطلاق ہوتا ہے اور اسی طرح اس کے برعکس بھی یعنی فاسد پر باطل کا اطلاق ہوتا ہے۔ (جلد: ۷ صفحہ: ۱۱۵)

ششم: کفر و شرک کا اطلاق

کبھی گناہ کبیرہ پر کبھی اصل حقیقی کفر و شرک پر ہوتا ہے۔ اس تعلق سے اعلیٰ حضرت امام احمد رضا خان رَحْمَةُ اللهِ تَعَالٰی عَلَیْہِ تَفْصِیْلُ کرتے ہوئے فرماتے ہیں: ”آدمی حقیقتہً کسی بات سے مشرک نہیں ہوتا جب تک غیر خدا کو معبود یا مُسْتَقِلِّ بِالذَّاتِ واجب الوجود نہ جانے۔ بعض نصوص میں بعض افعال پر اطلاقِ شرک تشبیہاً یا تَغْلِیظاً یا بارادہ و مقارنت باعتبار منافی توحید و امثال ذلک من التاویلات المعروفة بین العلماء وارد ہوا ہے، جیسے کفر نہیں مگر انکار ضروریاتِ دین اگرچہ ایسی ہی تاویلات سے بعض اعمال پر اطلاقِ کفر آیا ہے یہاں ہر گز علی الاطلاق شرک و کفر مصطلح علم عقائد کہ آدمی کو اسلام سے خارج کر دیں اور بے توبہ مغفور نہ ہوں زہار مراد نہیں کہ یہ عقیدہ اجماعیہ اہلسنت کے خلاف ہے، ہر شرک کفر ہے اور کفر مزیل اسلام، اور اہلسنت کا اجماع ہے کہ مومن کسی کبیرہ کے سبب اسلام سے خارج نہیں ہوتا ایسی جگہ نصوص کو علی الاطلاق کفر و شرک مصطلح پر حمل کرنا اشقیائے خوارج کا مذہب مطرود ہے۔

⁶ بندہ نے طوالت کے خوف سے مکمل عبارت نقل نہیں کی ہے۔

(فتاویٰ رضویہ، ۲۱/۱۳۱)

ہفتم: غیر اللہ پر عزوجل کا اطلاق

عزوجل کا استعمال اللہ تعالیٰ کے لیے خاص ہے اس کو دوسرے کے لیے استعمال کرنا مناسب و ممنوع ہے۔

علامہ ابن عابدین شامی رحمۃ اللہ علیہ فرماتے ہیں:

"إِنَّ قَوْلَنَا عَزَّ وَجَلَّ مَحْصُوصٌ بِاللَّهِ تَعَالَى، فَلَا يُقَالُ مُحَمَّدٌ عَزَّ وَجَلَّ وَإِنَّ كَانَ عَزِيزًا جَلِيلًا
ثُمَّ قَالَ اللَّقَائِي". (ج ۶ ص ۷۵۳-حاشیۃ ابن عابدین، رد المحتار-ط الحلبي)

ہشتم: اسمائے الہیہ کا اطلاق

الَّذِينَ يُلْحِذُونَ فِجَ اسْمَائِهِ: جو اس کے ناموں میں حق سے دور ہوتے ہیں۔ اللہ تعالیٰ کے ناموں میں حق و استقامت سے دور ہونا کئی طرح سے ہے ایک تو یہ ہے کہ اس کے ناموں کو کچھ بگاڑ کر غیروں پر اطلاق کرنا جیسا کہ مشرکین نے الہ کا "لات" اور عزیز کا "عزسی" اور منان کا "منات" کر کے اپنے بتوں کے نام رکھے تھے، یہ ناموں میں حق سے تجاوز اور ناجائز ہے۔ دوسرا یہ کہ اللہ تعالیٰ کے لئے ایسا نام مقرر کیا جائے جو قرآن و حدیث میں نہ آیا ہو یہ بھی جائز نہیں جیسے کہ اللہ تعالیٰ کو سخی کہنا کیونکہ اللہ تعالیٰ کے اسماء توقيفہ ہیں۔ تیسرا یہ کہ حسن ادب کی رعایت نہ کرنا۔ چوتھا یہ کہ اللہ تعالیٰ کے لئے کوئی ایسا نام مقرر کیا جائے جس کے معنی فاسد ہوں یہ بھی بہت سخت ناجائز ہے، جیسے کہ لفظ رام اور پر ماتما وغیرہ۔ پانچواں یہ کہ ایسے اسماء کا اطلاق کرنا جن کے معنی معلوم نہیں ہیں اور یہ نہیں جانا جاسکتا کہ وہ جلالِ الہی کے لائق ہیں یا نہیں۔ (خازن، الاعراف، تحت الآیۃ: ۱۸۰، ۲/۱۶۴)

الحاد فی الاسماء کی ایک صورت یہ بھی ہے کہ غیر اللہ پر اللہ تعالیٰ کے ان ناموں کا اطلاق کیا جائے جو اللہ عزوجل کے ساتھ خاص ہیں۔ جیسے کسی کا نام رحمن، قدوس، خالق، قدیر رکھنا یا کہہ کر پکارنا، ہمارے زمانے میں یہ بلا

بہت عام ہے کہ عبد الرحمن کو رحمن، عبد الخالق کو خالق اور عبد القدیر کو قدیر وغیرہ کہہ کر پکارتے ہیں یہ حرام ہے، اس سے بچنا لازم ہے۔

نہم: اللہ کے لیے لفظ ”مکر“ کا اطلاق

فی الحال لفظ مکر کا اطلاق اللہ تعالیٰ پر جائز نہیں ہے کہ پہلے اس کا اطلاق خفیہ تدبیر پر ہوتا تھا مگر اب عرف نے اس کو فتیح معنی کی طرف پھیر دیا ہے، تدبیر اچھی ہوتی ہے بری بھی ہوتی ہے عربی میں دونوں پر اس کا اطلاق ہو جاتا ہے مگر اردو اس وسعت کی حامل نہیں ہے کہ خدائے تعالیٰ ہمیشہ اچھی تدبیر کرتا ہے اور اب یہ زیادہ تر بری تدبیر پر بولا جاتا ہے، اسی لئے فاضل الافاضل علامہ سید نعیم الدین مراد آبادی رحمۃ اللہ علیہ فرماتے ہیں:

لفظ ”مکر“ لغت عرب میں ستر یعنی پوشیدگی کے معنی میں ہے اسی لیے خفیہ تدبیر کو بھی ”مکر“ کہتے ہیں اور وہ تدبیر اگر اچھے مقصد کے لیے ہو تو محمود اور کسی فتیح غرض کے لیے ہو تو مذموم ہوتی ہے مگر اردو زبان میں یہ لفظ فریب کے معنی میں مستعمل ہوتا ہے اس لیے ہر گز شان الہی میں نہ کہا جائے گا اور اب چونکہ عربی میں بھی بمعنی خدع کیے معروف ہو گیا ہے اس لیے عربی میں بھی شان الہی میں اس کا اطلاق جائز نہیں آیت میں جہاں کہیں وارد ہے وہ خفیہ تدبیر کے معنی میں ہے۔ (سورۃ آل عمران آیت ۵۴، مکر و اکر اللہ کے تحت)

دہم: نبی کے لیے عالم الغیب کا اطلاق

یہ معلوم ہے کہ انبیاء کرام علیہم السلام اللہ تعالیٰ کی عطا سے غیب جانتے ہیں غیب پر مطلع ہیں غیب پر خبردار ہیں لیکن انہیں عالم الغیب نہیں کہا جاسکتا کہ اس لفظ کا استعمال اللہ تعالیٰ کے ساتھ خاص ہے جیسے لفظ رحمن ہے۔ اس مسئلہ پر عقیدہ اہل سنت جاننے کیلئے اعلیٰ حضرت امام احمد رضا خان رحمۃ اللہ تعالیٰ علیہ کی یہ تحریر ملاحظہ فرمائیں ”ہماری تحقیق میں لفظ ”عالم الغیب“ کا اطلاق حضرت عزت عزوجلّالہ کے ساتھ خاص ہے کہ اُس سے عرفاً علم بالذات متبادر

ہے اور اس سے انکار معنی لازم نہیں آتا۔ حضور پر نور صَلَّی اللہُ تَعَالٰی عَلَیْہِ وَسَلَّم قطعاً بے شمار غیوب و ماکان مایکون کے عالم ہیں مگر ”عالم الغیب“ صرف اللہ عَزَّوَجَلَّ کو کہا جائے گا۔ جس طرح حضور اقدس صَلَّی اللہُ تَعَالٰی عَلَیْہِ وَسَلَّم قطعاً عزت جلالت والے ہیں، تمام عالم میں ان کے برابر کوئی عزیز و جلیل ہے نہ ہو سکتا ہے، مگر محمد عَزَّوَجَلَّ کہنا جائز نہیں بلکہ اللہ عَزَّوَجَلَّ و محمد صَلَّی اللہُ تَعَالٰی عَلَیْہِ وَسَلَّم (بولا جائے گا)۔ (فتاویٰ رضویہ، ۲۹/۴۰۵)

یہاں ایک سوال بنتا ہے کہ نبی کا معنی ہی ہے غیب جاننے والے جب نبی غیب کے جانکاری ہیں تو پھر عالم الغیب کا اطلاق کیوں نہیں کر سکتے؟

تو اس کا جواب فتاویٰ رضویہ سے اعلیٰ حضرت کی زبانی ملاحظہ کریں:

کم من معتقد لا یطلق القول بہ خشیۃ ایہام غیرہ مما لا یجوز اعتقاده فلا ربط بین الاعتقاد والاطلاق۔ بہت سے معتقدات ہیں کہ جن کے ساتھ قول کا اطلاق اس ڈر سے نہیں کیا جاتا کہ ان میں ایسے غیر کا ایہام ہوتا ہے جس کا اعتقاد جائز نہیں، لہذا اعتقاد اور اطلاق کے درمیان کوئی لزوم نہیں۔ (ت)

یہ سب اس صورت میں ہے کہ مقید بقید اطلاق کیا جائے یا بلا قید علی الاطلاق مثلاً عالم الغیب یا عالم الغیب علی الاطلاق اور اگر ایسا نہ ہو بلکہ بالواسطہ یا بالعطاء کی تصریح کر دی جائے تو وہ محذور نہیں کہ ایہام زائل اور مراد حاصل۔ علامہ سید شریف قدس سرہ حواشی کشاف میں فرماتے ہیں:

وانما لم یجز الاطلاق فی غیرہ تعالیٰ لانہ یتبادر منہ تعلق علمہ بہ ابتداء فیکون تناقضاً واما اذا قید وقیل اعلمہ اللہ تعالیٰ الغیب او اطلعه علیہ فلا محذور فیہ۔ علم غیب کا اطلاق غیر اللہ پر اس لیے ناجائز ہے کہ اس سے غیر اللہ کے علم کا غیب کے ساتھ ابتداء (بالذات) متعلق ہونا متبادر ہوتا ہے تو اس طرح تناقض لازم آتا ہے لیکن اگر علم غیب کے ساتھ کوئی قید لگا دی جائے اور یوں کہا جائے کہ اللہ تعالیٰ نے اس کو غیب کا علم عطا فرمادیا ہے یا اس کو غیب پر مطلع فرمادیا ہے تو اس صورت میں کوئی ممانعت نہیں۔ (جلد: ۱۹، صفحہ: ۴۰۶)

یازدہم: غیر انبیاء پر علیہ السلام کا اطلاق⁷

جو نبی نہ ہوں ان کے لیے علیہ السلام کا اطلاق ناجائز و گناہ ہے، مفسر قرآن حضرت عبداللہ ابن عباس رضی اللہ تعالیٰ علیہ فرماتے ہیں: لا ینبغی الصلاة من أحد علي أحد إلا علي النبي صلى الله عليه وسلم.

(معجم کبیر، حدیث 11813)

علامہ سید محمود آلوسی رحمہ اللہ اپنی تفسیر روح المعانی میں فرماتے ہیں:

الظاهر ان العلة في منع السلام ما قاله النووي في علة منع الصلاة من أن ذلك شعار أهل البدع وأنه مخصوص في لسان السلف بالانبياء والملائكة عليهم السلام.

(روح المعانی، سورۃ التوبۃ، تحت الآیۃ ۹۹)

دوازدہم: قرآن پر لفظ مخلوق کا اطلاق

قرآن کو مخلوق کہنا جائز نہیں ہے، اگرچہ قائل عقیدۂ کلام نفسی کو قدیم اور کلام لفظی کو حادث مانتا ہو،

ملا علی قاری علیہ رحمۃ اللہ الباری منح الروض الازھر شرح فقہ الاکبر میں فرماتے ہیں:

"التحقيق ان لا نزاع في هذه القضية ولا خلاف لاهل السنة في حدوث الكلام اللفظي ولا نزاع

للمعتزلة في قدم الكلام النفسي..... ومع هذا لا يجوز لاحد ان يقول: القرآن اللفظي مخلوق لما فيه

من الاليهام مؤدى الى الكفر وان كان صحيحا في نفس الامر باعتبار بعض اطلاقات القرآن..."

(منح الروض، صفحہ ۴۹، مکتبۃ المدینہ)

⁷ <https://t.me/faizanealahazrat/1/540940> اس موضوع پر ایک مستقل رسالہ ہے جس کا لنک یہاں دیا گیا ہے

سیز و ہم: عفو و درگزر پر خلف و عید کا اطلاق

معافی اور عفو و درگزر پر خلف و عید کا اطلاق ممنوع اور مکروہ ہے۔

محقق ابن امیر الحاج مکی رحمہ اللہ تعالیٰ فرماتے ہیں:

ثم حیث کان المراد هذا فالوجه ترك اطلاق جواز الخلف في الوعد والوعيد دفع

الایہام ان یکون هذا المحال.⁸

چہار دہم: مدینہ پر لفظ یثرب کا اطلاق

مدینہ طیبہ زادھا اللہ شرفاً و تعظیماً کو یثرب کہنا ممنون وہ گناہ ہے اس حوالے سے خزائل العرفان میں سورہ

احزاب کی آیت نمبر 13 میں حضور صدر الافاضل علامہ سید نعیم الدین مراد آبادی علیہ الرحمۃ فرماتے ہیں: مسلمانوں کو

یثرب نہ کہنا چاہیے حدیث شریف میں مدینہ طیبہ کو یہ اثر ب کہنے کی ممانعت آئی ہے حضور سید عالم صلی اللہ تعالیٰ علیہ

وسلم کو ناگوار تھا کہ مدینہ پاک کو یثرب کہا جائے کیونکہ یثرب کے معنی اچھے نہیں ہیں۔"

اس حوالے سے شیخ الاسلام والمسلمین امام احمد رضا خان فاضل بریلوی علیہ الرحمۃ والرضوان سے ایک سوال ہوا کہ

مدینہ کہ یثرب کہنا کیسا ہے تو جواباً ارشاد فرماتے ہیں:

مدینہ طیبہ کو یثرب کہنا ناجائز و ممنوع و گناہ ہے اور کہنے والا گنہگار۔ رسول اللہ صلی اللہ تعالیٰ علیہ وسلم فرماتے ہیں:

من سمی المدینة یثرب فلیستغفر الله هی طابة هی طابة، رواه الامام احمد بسند صحیح

عن البراء ان عازب رضی اللہ تعالیٰ عنہ۔ جو مدینہ کو یثرب کہے اس پر توبہ واجب ہے۔ مدینہ طابہ ہے مدینہ

طابہ ہے۔ (اسے امام احمد نے بسند صحیح براء بن عازب رضی اللہ تعالیٰ عنہ سے روایت کیا۔ ت)

⁸ خلف و عید اور امکان کذب، صفحہ ۸۷، اور صفحہ ۱۰۰ میں حلبیہ المجلی سے منقول ہے۔

علامہ مناوی تیسیر شرح جامع صغیر میں فرماتے ہیں: فتسمیتها بذلك حرام لان الاستغفار انما هو عن خطيئة۔ یعنی اس حدیث سے معلوم ہوا کہ مدینہ طیبہ کا یثرب نام رکھنا حرام ہے کہ یثرب کہنے سے استغفار کا حکم فرمایا اور استغفار گناہ ہی سے ہوتی ہے⁹۔ (فتاویٰ رضویہ: جلد ۲۱، صفحہ ۱۱۷)

پانزدہم: حضور صلی اللہ علیہ وسلم کے لیے لفظ کملی کا اطلاق

اس حوالے سے حضور تاج الشریعہ علامہ اختر رضا خان ازہری علیہ الرحمۃ فرماتے ہیں:

"کملی تصغیر کا لفظ ہے اور سرکار ابد قرار علیہ الصلوٰۃ والسلام سے منسوب کسی چیز کی تصغیر اگرچہ ازراہ محبت ہو بوجہ ایہام و سوء ادب جائز نہیں ہے"۔ (فتاویٰ تاج الشریعہ جدید، جلد ۱، صفحہ ۳۵۱)

شانزدہم: لفظِ معصیت کا اطلاق

عرف قرآن میں معصیت کا اطلاق غیر ذنب پر بھی آیا ہے، کہ حقیقت میں وہ نافرمانی نہیں ہے پھر بھی اس کو معصیت سے تعبیر کیا گیا ہے، جیسے کہ حضرت آدم علیہ السلام کے تعلق سے وَعَصَىٰ اٰدَمُ اَيَا حٰلَااں کہ وہ معصیت نہ تھی، اس تعلق سے اعلیٰ حضرت رحمۃ اللہ علیہ کی الفاظ مبارکہ مطالعہ کریں:

"قرآن عظیم کے عرف میں اطلاق معصیت عمد ہی سے خاص نہیں، قال اللہ تعالیٰ "وَعَصَىٰ اٰدَمُ رَبَّهٖ فَخَوٰى ﴿۱۲۱﴾"۔ آدم نے اپنے رب کی معصیت کی، حالانکہ خود فرماتا ہے: "فَنَسِیَ وَلَمْ نَجِدْ لَهُ عَزْمًا ﴿۱۱۵﴾"۔ آدم بھول گیا ہم نے اس کا قصد نہ پایا، لیکن سہو نہ گناہ ہے نہ اس پر مواخذہ، خود قرآن کریم نے بندوں کو یہ دعا تعلیم فرمائی: رَبَّنَا لَا تُؤَاخِذْنَا اِنْ نَّسِیْنَا اَوْ اَخْطَاْنَا"۔ اے ہمارے رب! ہمیں نہ پکڑ اگر ہم بھولیں یا چوکیں۔"

⁹ تفصیلی جواب کے لیے فتاویٰ رضویہ دیکھ لیا جائے۔

(فتاویٰ رضویہ، جلد: ۲۹، صفحہ: ۴۰۰)

بہدہم: اللہ تعالیٰ جل جلالہ کے لیے حاضر و ناظر کا اطلاق

کیا اللہ تعالیٰ کو حاضر و ناظر کہہ سکتے ہیں؟

اس کے جواب سے پہلے میں یہ عرض کر دوں کہ اللہ تعالیٰ کی عطا سے اس کے حبیب صَلَّی اللہُ تَعَالٰی عَلَیْہِ وَاٰلِہٖ وَسَلَّم تو حاضر و ناظر ہیں جبکہ اللہ تعالیٰ کو حاضر و ناظر نہیں کہہ سکتے کیونکہ حاضر و ناظر کے جو لغوی اور حقیقی معنی ہیں وہ اللہ تعالیٰ کی شان کے لائق نہیں۔ اعلیٰ حضرت امام احمد رضا خان رَحْمَۃُ اللہِ تَعَالٰی عَلَیْہِ فرماتے ہیں: حاضر و ناظر کا اطلاق بھی باری عَزَّوَجَلَّ پر نہ کیا جائے گا۔ علماء کرام کو اس کے اطلاق میں یہاں تک حاجت ہوئی کہ اس (کا اطلاق کرنے والے) پر سے نفی تکفیر فرمائی۔ (فتاویٰ رضویہ، کتاب الشقی، عروض و قوانی، ۲۹/۵۴)

دوسرے مقام پر فرماتے ہیں ”اُسے (یعنی اللہ تعالیٰ کو) حاضر و ناظر بھی نہیں کہہ سکتے، وہ شہید و بصیر ہے، حاضر و ناظر اس کی عطا سے اُس کے محبوب عَلَیْہِ اَفْضَلُ الصَّلٰوۃُ وَالسَّلَام ہیں۔ (فتاویٰ رضویہ، عقائد و کلام و دینیات، ۲۹/۳۳۳)

بہدہم: لفظ بدنہ کا اطلاق

حنفیہ کے یہاں بدنہ کا اطلاق اونٹ گائے دونوں پر ہوتا ہے برخلاف شافعیہ کے وہاں بدنہ کا اطلاق صرف اونٹ پر ہوتا ہے، تفسیرات احمدیہ میں ملا جیون رحمۃ اللہ علیہ فرماتے ہیں: ان البدن جمع بدنة كخشب وخشبة واصله الضم وهو مشتق من البدانة وهي الضخامة ويطلق عندنا على الابل والبقر وعند الشافعي على الابل خاصة.

(تفسیرات احمدیہ، الحج، تحت الآیۃ: ۳۶، ص ۳۸۲، مکتبۃ الشریعہ)

نوزدہم: حضور کی ذات پر صاحب کا اطلاق

حضور اقدس صَلَّی اللہ تعالیٰ عَلَیْہِ وَسَلَّم پر اطلاقِ صاحب خود قرآنِ عظیم میں وارد ”وَالنَّجْمِ إِذَا هَوَّیٰ ۝ مَا ضَلَّ صَاحِبُكُمْ وَمَا غَوٰی“، مگر نامِ اقدس کے ساتھ اس طور پر لفظ ”صاحب“ کا ملانا (جیسے محمد صاحب کہنا) یہ آریوں اور پادریوں کا شعار ہے، وہ اسے معروفِ تعظیم میں لاتے ہیں جو زید و عمر کے لئے رائج ہے کہ شیخ صاحب، مرزا صاحب، پادری صاحب، پنڈت صاحب، لہذا اس سے احتراز چاہئے، ہاں یوں کہا جائے کہ حضور صَلَّی اللہ تعالیٰ عَلَیْہِ وَسَلَّم ہمارے صاحب ہیں، آقا ہیں، مالک ہیں، مولیٰ ہیں۔ (فتاویٰ رضویہ، کتاب السیر، ۱۴/۶۱۴)

بحث سوم: اطلاق میں کوتاہی کے نتائج

ویسے تو ہر کوتاہی کا نتیجہ برا اور خراب ہی ہوتا ہے، کبھی کوتاہی اور غلطی کا وجود بے توجہی ہی میں ہوتا ہے کہ انجانے میں لغزش ہوتی ہے، خارج میں بعض لغزشیں ایسی ہوتی ہیں کہ اس کی وجہ سے کوئی خرابی نہیں ہوتی ہے لیکن بعض کوتاہی بہت بڑی غلطی کا پیش خیمہ ہوتی ہے جیسے کہتے ہیں: لمحوں نے خطا کی صدیوں نے سزا پائی، اطلاق و تعبیر میں کوتاہی کبھی تو قائل کو گناہِ صغیرہ سے کبیرہ کی طرف لے جاتی ہے بلکہ کبھی اطلاق کا حکم اس سے بھی سخت ہو سکتا ہے جیسا کہ کفر فقہی یا کفر کلامی ہونا، اللہ تعالیٰ ہمیں اس طرح کی غلطی سے بچائے ایسی لغزشوں سے محفوظ رکھے، تو سوال یہ ہے کہ

کیا اطلاق کے حرام ہونے کی صورت ہے؟ کیا کوئی صورت ہے کہ اطلاق کفر بھی ہو جائے؟ کیا اطلاق پر کفر کا حکم آسکتا ہے؟

اس کا سادہ جواب ہے ہاں اطلاق کبھی حرام بھی ہوتا ہے اور کبھی کفر بھی ہوتا ہے، اس کی تائید کے لیے میں حضور تاج الشریعہ علیہ الرحمۃ والرضوان کا ایک فتویٰ نقل کروں گا جس سے معلوم ہوگا کب اطلاق حرام ہوتا اور کب کفر ہوتا ہے:

سائل نے پوچھا کہ خداوند قدوس کی شان میں یہ الفاظ بولے جاسکتے ہیں یا نہیں؟
"قربان، فدا، نچھاور، عاشق، معشوق، حاضر ناظر، لا ابالی، صاحب، میاں، لفظ شکایت، اور ہوس تھی دید کی، معراج کا بہانہ تھا، اور یہ شوق ہے، اے خدا میں بھی میرے ماں باپ بھی تیری لونڈی اور غلام ہیں" از روئے شرع صحیح جواب عنایت فرمائیں۔

حضور تاج الشریعہ علیہ الرحمۃ والرضوان نے جواباً ارشاد فرمایا:

معاذ اللہ رب العالمین جلت عظمتہ عزت عزتہ کی شان رفیع میں قربان فدا نچھاور اور جن الفاظ سے متبادرو عرف جاری ہیں بلکہ محض دلالت لفظ سے محبوب پر مر مٹ جانے فنا ہو جانے کا اطلاق ہو جناب باری تعالیٰ میں حرام حرام اشد حرام بلکہ اپنے معانی ظاہرہ متبادرہ کی بنا پر کفر میں صریح اور معاذ اللہ سامعین یہی معنی مراد لیا جو اس سے متبادل ہیں تو کفر کو متعین اور قائل و سامع دونوں پر توبہ تجدید ایمان و تجدید نکاح بی بی والوں پر بہر کیف لازم ہے۔
اللہ تعالیٰ اعلم بالصواب

اور عاشق و معشوق میں حرج نہیں جبکہ وہ معنی مراد نہ لیں جو جانب بشر میں مراد ہوتے ہیں اور حاضر و ناظر کا اطلاق اللہ تعالیٰ کے لیے ناجائز ہے جبکہ حضور سے حضور مکانی اور نظر سے آنکھ سے دیکھنا مراد نہ لائے ورنہ یہ بھی کفر

ہے اور بعض فقہاء کرام نے اس لیے اس کو کفر بتایا اگرچہ مختار یہی ہے کہ کفر نہیں ہے حضور بمعنی علم اور نظر بمعنی مطلق رویت شائع ہے در مختار میں ہے: یا حاضر یا ناظر لیس بکفر، لا ابالی کا اطلاق سوء ادب و کفر ہے اور صاحب کا اطلاق نہ چاہیے یوہی میاں کا اطلاق بھی منع ہے اور اللہ تعالیٰ سے شکایت کرنا حرام ہے اور ہوس و بہانہ کا اطلاق اللہ تعالیٰ کے لیے کفر ہے جس سے توبہ تجدید ایمان تجدید نکاح لازم ہے اور اللہ تعالیٰ کی لونڈی و غلام کہنے میں حرج نہیں جبکہ بمعنی مملوک کہے اور بندہ اور کنیز کہنا بہتر ہے واللہ تعالیٰ اعلم۔ (فتاویٰ تاج الشریعہ قدیم، جلد اول، ص: ۱۷۱)

اسی طرح کے اور ایک جواب میں فرماتے ہیں:

خدا مثل "اللہ" ذات باری تعالیٰ کا خاص ہے، جس کا اطلاق غیر ذات خدائے برتر پر و قدوس پر کفر ہے۔ عالمگیریہ میں ہے: "لو قال من خدایم علی وجه المزاح یعنی خود آیم فقد کفر کذا فی التاتارخانیہ"¹⁰ (فتاویٰ تاج الشریعہ قدیم جلد اول: صفحہ ۲۳۰)

آخر میں اللہ تعالیٰ عز و جل سے دعا ہے کہ ہمیں ہر طرح کی برائی سے محفوظ و مامون رکھے، ہماری کوتاہی کو خاص کر میرے گناہوں کو عفو درگزر کے، مجھے ہر طرح کے گناہوں سے بچنے کی توفیق دے خاص کر گفتگو میں لغزش سے کلمات کے غلط اطلاق سے بچائے محفوظ و مصون رکھے، آمین بجاہ النبی الامین صلی اللہ تعالیٰ علیہ وسلم۔

¹⁰ تفصیل کے لیے ماخذ دیکھ لیا جائے۔

Click for joining

[Jammat Raza-e-Mustafa Bhadrak Odisha](#)

بِسْمِ اللَّهِ الرَّحْمَنِ الرَّحِيمِ

کلماتِ فقہاء کے اطلاقات

کتب فقہیہ کی روشنی میں

تحریر

محمد امجد رضا مجاہدی

متعلم جامعہ امام اعظم ابو حنیفہ

جماعت رضائے مصطفیٰ، بھدرک، اڈیشہ



**Jamat Raza-e-Mustafa
Bhadrak Odisha**